

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrī nārāyaṇapaṇḍitācārya viracitā
॥ śrī nṛsiṃhastutiḥ ॥

This document has been prepared by

Sunder Kidāmbi

with the blessings of

śrī raṅgarāmānuja mahādēśikan

His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrī nṛsiṃhastutiḥ ॥

udayaravi sahasradyōtitaṃ rūkṣavīkṣaṃ
pralaya jaladhinādaṃ kalpakṛdvahni vaktram |
surapatiripu vakṣaśchēda raktōkṣitāṅgaṃ
praṇatabhayaharaṃ taṃ nārasīṃhaṃ natō'smi ॥

pralayaravi karālākāra rukcakravālaṃ
viralaya dururōcī rōcitāsāntarāla |
pratibhayatama kōpātyutkaṭōccāṭṭahāsin
daha daha narasīṃhāsahyavīryāhitaṃ mē ॥ 1 ॥

sarasa rabhasa pādāpāta bhārābhirāva
pracakitacala saptadvandva lōkastutastvam |
ripurudhira niṣēkēṇēva śōṇāṅghriśālin
daha daha narasīṃhāsahyavīryāhitaṃ mē ॥ 2 ॥

tava ghana ghana ghōṣō ghōramāghrāya jaṅghā
pariḡhamalaghu mūruvyāja tējōgiriṃ ca |
ghana vighaṭitamāgāddaitya jaṅghāla saṅghō
daha daha narasīṃhāsahyavīryāhitaṃ mē ॥ 3 ॥

kaṭaki kaṭaka rājaddhāṭa kāgryasthalābhā
prakāṭa paṭataṭittē satkaṭisthātipaṭvī |
kaṭuka kaṭuka duṣṭāṭōpa dṛṣṭipramuṣṭau
daha daha narasīṃhāsahyavīryāhitaṃ mē ॥ 4 ॥

prakhara nakhara vajrōtkhāta rūkṣārivakṣaḥ
śikhari śikhara raktairāktasandōha dēha |
suvalibha śubha kukṣē bhadra gaṃbhīranābhē
daha daha narasiṃhāsahyavīryāhitaṃ mē || 5 ||

sphurayati tava sākṣāt saiva nakṣatramālā
kṣapita ditija vakṣō vyāptanakṣatramārgam |
aridaradhara jānvāsakta hastadvayāhō
daha daha narasiṃhāsahyavīryāhitaṃ mē || 6 ||

kaṭuvikaṭa saṭaughōdghaṭṭanādbhraṣṭabhūyō
ghanapaṭala viśālākāśa labdhāvakaśam |
karaparigha vimarda prōdyamaṃ dhyāyatastē
daha daha narasiṃhāsahyavīryāhitaṃ mē || 7 ||

haṭhaluṭha dala ghiṣṭōtkanṭha daṣṭōṣṭha vidyut
saṭa śaṭhakaṭhinōraḥ pīṭhabhitsuṣṭhu niṣṭhām |
paṭhati nu tava kaṅṭhādhiṣṭha ghōrāntramālā
daha daha narasiṃhāsahyavīryāhitaṃ mē || 8 ||

hṛta bahumihi rābhāsahyasaṃhāraramhō
hutavaha bahuhēti hrēpikānanta hēti |
ahita vihita mōham saṃvahan saiṃhamāsyam
daha daha narasiṃhāsahyavīryāhitaṃ mē || 9 ||

gurugurugirirājatkandarāntargatēvā
dinamaṇi maṇiśṛṅgē vāntavahnipradīptē |
dadhadati kaṭudaṃṣṭrē bhīṣaṇōjjihva vaktrē
daha daha narasiṃhāsahyavīryāhitaṃ mē || 10 ||

adharita vibudhābdhi dhyānadhairyaṃ vidīdhya -
dvividha vibudhadhī śraddhāpitēndrārināśam |
vidadhadatai kaṭāhōdghaṭṭanēddhāṭṭahāsaṃ
daha daha narasiṃhāsahyavīryāhitaṃ mē || 11 ||

tribhuvana tṛṇamātra trāṇa tṛṣṇaṃ tu nētra -
trayamati laghitārcirviṣṭa pāviṣṭapādam |
navatara ravi tāmraṃ dhārayan rūkṣavīkṣaṃ
daha daha narasiṃhāsahyavīryāhitaṃ mē || 12 ||

bhramada bhibhava bhūbhṛdbhūribhūbhārasadbhid -
bhidabhinava vidabhrū vibhra mādabhra śubhra |
ṛbhubhava bhaya bhēttarbhāsi bhō bhō vibhō'bhiḥ
daha daha narasiṃhāsahyavīryāhitaṃ mē || 13 ||

śravaṇa khacita cañcatkuṇḍa lōccaṇḍagaṇḍa
bhrukuṭi kaṭulalāṭa śrēṣṭhanāsāruṇōṣṭha |
varada surada rājatkēsarōtsāri tārē
daha daha narasiṃhāsahyavīryāhitaṃ mē || 14 ||

pravikaca kacarājadratna kōṭīrasālin
galagata galadusrōdāra ratnāṅgadādhyā |
kanaka kaṭaka kāñcī śīñjinī mudrikāvan
daha daha narasiṃhāsahyavīryāhitaṃ mē || 15 ||

aridaramasi khētau bāṇacāpē gadāṃ san -
musalamapi karābhyāmaṅkuśaṃ pāsavaryam |
karayugala dhṛtāntrasragvibhinnārivakṣō
daha daha narasiṃhāsahyavīryāhitaṃ mē || 16 ||

caṭa caṭa caṭa dūraṃ mōhaya bhrāmayārīn
kaḍi kaḍi kaḍi kāyaṃ jvāraya sphōṭayasva |
jahi jahi jahi vēgaṃ śātravaṃ sānubandhaṃ
daha daha narasiṃhāsahyavīryāhitaṃ mē || 17 ||

vidhibhava vibudhēśa bhrāmakāgni sphuliṅga
prasavi vikaṭa daṃṣṭrōjjihvavaktra trinētra |
kala kala kalakāmaṃ pāhimāṃ tē subhaktam
daha daha narasiṃhāsahyavīryāhitaṃ mē || 18 ||

kuru kuru karuṇāṃ tām sāṅkurām daityapōtē
diśa diśa viśadāṃ mē śāśvatīm dēvadr̥ṣṭim |
jaya jaya jaya murtē'nārta jētavya pakṣam
daha daha narasiṃhāsahyavīryāhitaṃ mē || 19 ||

stutiriyamahitagnī sēvitānārasimhī
tanurivapariśāntā mālinī sā'bhitō'lam |
tadakhila gurumāgrya śrīdarūpā lasadbhiḥ
suniya manaya kṛtyaiḥ sadguṇairnityayuktāḥ || 20 ||

likuca tilakasūnuḥ saddhitārthānusārī
narahari nutimētāṃ śatrusaṃhāra hētum |
akṛta sakala pāpadhvaṃsinīm yaḥ paṭhēttāṃ
vrajati nṛharilōkaṃ kāmalōbhādyasaktaḥ || 21 ||

|| śrī nṛsiṃhastutiḥ samāptā ||